





**Μηνναῖον - ΤΗΙ ΚΣ' ΔΕΚΕΜΒΡΙΟΥ**

Ἡ Σύναξις τῆς Ὑπεραγίας Θεοτόκου

**ΟΡΘΡΟΣ**

**ΧΟΡΟΣ**

**Ἦχος δ'.**

Θεὸς Κύριος καὶ ἐπέφανεν ἡμῖν.  
Εὐλογημένος ὁ ἐρχόμενος ἐν ὀνόματι  
Κυρίου.

**Στίχ. α'.** Ἐξομολογεῖσθε τῷ Κυρίῳ καὶ  
ἐπικαλεῖσθε τὸ ὄνομα τὸ ἅγιον αὐτοῦ.

ἦ· Ἐξομολογεῖσθε τῷ Κυρίῳ, ὅτι ἀγαθός,  
ὅτι εἰς τὸν αἰῶνα τὸ ἔλεος αὐτοῦ.

**Στίχ. β'.** Πάντα τὰ ἔθνη ἐκύκλωσάν με,  
καὶ τῷ ὀνόματι Κυρίου ἡμννάμην αὐτούς.

**Στίχ. γ'.** Παρὰ Κυρίου ἐγένετο αὕτη καὶ  
ἔστι θαυμαστή ἐν ὀφθαλμοῖς ἡμῶν.

Τοῦ Μηνναίου ---

**Ἀπολυτίκιον τῆς Ἑορτῆς.**

**Ἦχος δ'.**

Ἡ Γέννησίς σου Χριστέ ὁ Θεὸς ἡμῶν,  
ἀνέτειλε τῷ κόσμῳ τὸ φῶς τὸ τῆς γνώσεως·  
ἐν αὐτῇ γὰρ οἱ τοῖς ἄστροις λατρεύοντες,  
ὑπὸ ἀστέρος ἐδιδάσκοντο, σὲ προσκυνεῖν,  
τὸν Ἥλιον τῆς δικαιοσύνης, καὶ σὲ  
γινώσκειν ἐξ ὕψους ἀνατολήν. Κύριε δόξα  
σοι. (ἐκ γ')

**ΙΕΡΕΥΣ**

Ἐτι καὶ ἔτι ἐν εἰρήνῃ τοῦ Κυρίου  
δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἁγίων μνημονεύσαντες,

ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

Ὅτι σὸν τὸ κράτος καὶ σοῦ ἔστιν  
ἡ βασιλεία καὶ ἡ δύναμις καὶ ἡ δόξα,  
τοῦ Πατρὸς καὶ τοῦ Υἱοῦ καὶ τοῦ Ἁγίου  
Πνεύματος, νῦν καὶ αἰεὶ εἰς τοὺς αἰῶνας τῶν  
αἰώνων.

(Ἀμήν.)

**ΧΟΡΟΣ**

**Κάθισμα Α'.**

Τοῦ Μηνναίου ---

**Ἦχος δ'. Κατεπλάγη Ἰωσήφ.**

Δεῦτε ἴδωμεν πιστοί, ποῦ ἐγεννήθη  
ὁ Χριστός, ἀκολουθήσωμεν λοιπὸν  
ἐνθα ὁδεύει ὁ ἀστήρ, μετὰ τῶν Μάγων  
Ἀνατολῆς τῶν Βασιλέων. Ἄγγελοι  
ὑμνοῦσιν, ἀκαταπαύστως ἐκεῖ. Ποιμένες  
ἀγραυλοῦσιν, ὥδῃν ἐπάξιον. Δόξα ἐν  
ὑψίστοις λέγοντες, τῷ σήμερον ἐν Σπηλαίῳ  
τεχθέντι, ἐκ τῆς Παρθένου, καὶ Θεοτόκου,  
ἐν Βηθλεὲμ τῆς Ἰουδαίας.

Δόξα· καὶ νῦν. **Τὸ αὐτό.**

Δεῦτε ἴδωμεν πιστοί, ποῦ ἐγεννήθη  
ὁ Χριστός, ἀκολουθήσωμεν λοιπὸν  
ἐνθα ὁδεύει ὁ ἀστήρ, μετὰ τῶν Μάγων  
Ἀνατολῆς τῶν Βασιλέων. Ἄγγελοι  
ὑμνοῦσιν, ἀκαταπαύστως ἐκεῖ. Ποιμένες  
ἀγραυλοῦσιν, ὥδῃν ἐπάξιον. Δόξα ἐν  
ὑψίστοις λέγοντες, τῷ σήμερον ἐν Σπηλαίῳ  
τεχθέντι, ἐκ τῆς Παρθένου, καὶ Θεοτόκου,  
ἐν Βηθλεὲμ τῆς Ἰουδαίας.

**Κάθισμα Β'.**

Τοῦ Μηνναίου ---

**Ἦχος δ'. Κατεπλάγη Ἰωσήφ.**

Τί θαυμάζεις Μαριάμ; τί ἐκθαμβεῖσαι τῷ  
ἐν σοί; Ὅτι ἄχρονον Υἱόν, χρόνῳ ἐγέννησα  
φησί, τοῦ τικτομένου τὴν σύλληψιν μὴ  
διδραχθεῖσα. Ἀνανδρος εἰμί, καὶ πῶς τέξω

Υἱόν; ἄσπορον γονὴν τις ἑώρακεν; ὅπου Θεὸς δὲ βούλεται, νικᾶται φύσεως τάξις, ὡς γέγραπται. Χριστὸς ἐτέχθη, ἐκ τῆς Παρθένου, ἐν Βηθλεὲμ τῆς Ἰουδαίας.

Δόξα· καὶ νῦν. **Τὸ αὐτό.**

Τί θαυμάζεις Μαριὰμ; τί ἐκθαμβεῖσαι τῷ ἐν σοὶ; Ὅτι ἄχρονον Υἱόν, χρόνῳ ἐγέννησα φησί, τοῦ τικτομένου τὴν σύλληψιν μὴ διδαχθεῖσα. Ἄνανδρος εἰμί, καὶ πῶς τέξω Υἱόν; ἄσπορον γονὴν τις ἑώρακεν; ὅπου Θεὸς δὲ βούλεται, νικᾶται φύσεως τάξις, ὡς γέγραπται. Χριστὸς ἐτέχθη, ἐκ τῆς Παρθένου, ἐν Βηθλεὲμ τῆς Ἰουδαίας.

### ΑΝΑΓΝΩΣΤΗΣ

#### Ψαλμὸς Ν' (50).

Ἐλέησόν με, ὁ Θεός, κατὰ τὸ μέγα ἔλεός σου, καὶ κατὰ τὸ πλῆθος τῶν οἰκτιρμῶν σου ἐξάλειψον τὸ ἀνόμημά μου. Ἐπὶ πλεῖον πλυνόν με ἀπὸ τῆς ἀνομίας μου, καὶ ἀπὸ τῆς ἁμαρτίας μου καθάρισόν με. Ὅτι τὴν ἀνομίαν μου ἐγὼ γινώσκω, καὶ ἡ ἁμαρτία μου ἐνώπιόν μου ἐστὶ διὰ παντός. Σοὶ μόνῳ ἤμαρτον καὶ τὸ πονηρὸν ἐνώπιόν σου ἐποίησα, ὅπως ἂν δικαιωθῆς ἐν τοῖς λόγοις σου, καὶ νικήσης ἐν τῷ κρίνεσθαί σε. Ἴδου γὰρ ἐν ἀνομίαις συνελήφθην, καὶ ἐν ἁμαρτίαις ἐκίσσησέ με ἡ μήτηρ μου. Ἴδου γὰρ ἀλήθειαν ἠγάπησας, τὰ ἄδηλα καὶ τὰ κρύφια τῆς σοφίας σου ἐδήλωσάς μοι. Ραντιεῖς με ὕσσωπῳ, καὶ καθαρισθήσομαι, πλυνεῖς με, καὶ ὑπὲρ χιόνα λευκανθήσομαι. Ἀκουτιεῖς μοι ἀγαλλίασιν καὶ εὐφροσύνην· ἀγαλλιᾶσονται ὅστέα τεταπεινωμένα. Απόστρεψον τὸ πρόσωπόν σου ἀπὸ τῶν ἁμαρτιῶν μου καὶ πάσας τὰς ἀνομίας μου ἐξάλειψον. Καρδίαν καθαρὰν κτίσον ἐν ἐμοί, ὁ Θεός, καὶ πνεῦμα εὐθὲς ἐγκαίνισον

ἐν τοῖς ἐγκάτοις μου. Μὴ ἀπορρίψης με ἀπὸ τοῦ προσώπου σου καὶ τὸ Πνεῦμά σου τὸ ἅγιον μὴ ἀντανέλης ἀπ' ἐμοῦ. Ἀπόδος μοι τὴν ἀγαλλίασιν τοῦ σωτηρίου σου καὶ πνεύματι ἡγεμονικῷ στήριξόν με. Διδάξω ἀνόμους τὰς ὁδοὺς σου, καὶ ἀσεβεῖς ἐπὶ σὲ ἐπιστρέψουσι. Ρῦσαί με ἐξ αἱμάτων, ὁ Θεός, ὁ Θεὸς τῆς σωτηρίας μου· ἀγαλλιάσεται ἡ γλῶσσά μου τὴν δικαιοσύνην σου. Κύριε, τὰ χεῖλή μου ἀνοίξεις, καὶ τὸ στόμα μου ἀναγγελεῖ τὴν αἴνεσίν σου. Ὅτι εἰ ἠθέλησας θυσίαν, ἔδωκα ἄν· ὀλοκαυτώματα οὐκ εὐδοκήσεις. Θυσία τῷ Θεῷ πνεῦμα συντετριμμένον, καρδίαν συντετριμμένην καὶ τεταπεινωμένην ὁ Θεὸς οὐκ ἐξουδενώσει. Ἀγάθυνον, Κύριε, ἐν τῇ εὐδοκίᾳ σου τὴν Σιών, καὶ οἰκοδομηθήτω τὰ τείχη Ἱερουσαλήμ. Τότε εὐδοκήσεις θυσίαν δικαιοσύνης, ἀναφορὰν καὶ ὀλοκαυτώματα. Τότε ἀνοίσουσιν ἐπὶ τὸ θυσιαστήριόν σου μόσχους.

### ΑΝΑΓΝΩΣΤΗΣ

Τοῦ Μηναίου ---

#### Κοντάκιον τῆς Ἑορτῆς.

#### Ἦχος γ'. Αὐτόμελον.

Ἡ Παρθένος σήμερον, τὸν ὑπερούσιον τίκτει, καὶ ἡ γῆ τὸ Σπήλαιον, τῷ ἀπροσίτῳ προσάγει. Ἄγγελοι μετὰ Ποιμένων δοξολογοῦσι. Μάγοι δὲ μετὰ ἀστέρος ὁδοιποροῦσι δι' ἡμᾶς γὰρ ἐγεννήθη, Παιδίον νέον, ὁ πρὸ αἰώνων Θεός.

#### Κοντάκον τῆς Θεοτόκου.

#### Κοντάκιον.

Τοῦ Μηναίου ---

#### Ἦχος πλ. β'.

Ὁ πρὸ Ἑωσφόρου ἐκ Πατρὸς ἀμήτωρ γεννηθεὶς, ἐπὶ τῆς γῆς ἀπάτωρ ἐσαρκώθη σήμερον ἐκ σοῦ· ὅθεν Ἀστὴρ εὐαγγελίζεται Μάγοις, Ἄγγελοι δὲ μετὰ Ποιμένων

ὑμνοῦσι, τὸν ἄχραντον Τόκον σου, ἡ  
Κεχαριτωμένη.

### Ὁ Οἶκος.

Τὸν ἀγεώργητον βότρυν βλαστήσασα, ἡ  
μυστική ἄμπελος ὡς ἐπὶ κλάδων, ἀγκάλαις  
ἐβάσταζε, καὶ ἔλεγε. Σὺ εἶ καρπὸς μου,  
σὺ εἶ ἡ ζωὴ μου. Ἀφ' οὗ ἔγνων, ὅτι καὶ ὁ  
ἡμην εἰμί, σύ μου Θεός· τὴν γὰρ σφραγιδα  
τῆς Παρθενίας μου ὁρῶσα ἀκατάλυτον,  
κηρύττω σε ἄτρεπτον Λόγον, σάρκα  
γενόμενον. Οὐκ οἶδα σποράν, οἶδά σε  
λύτην τῆς φθορᾶς· Ἀγνή γὰρ εἰμι, σοῦ  
προελθόντος ἐξ ἐμοῦ· ὡς γὰρ εὗρες, ἔλιπες  
μήτραν ἐμήν. Διὰ τοῦτο συγχορεύει πᾶσα  
κτίσις βοῶσά μοι· Χαῖρε ἡ Κεχαριτωμένη.

### Συναξάριον.

Τοῦ Μηναίου.

Τῇ ΚΖ' τοῦ αὐτοῦ μηνὸς ἡ Σύναξις τῆς  
ὑπεραγίας Δεσποίνης ἡμῶν Θεοτόκου.

Τῇ αὐτῇ ἡμέρᾳ μνήμη τοῦ ἐν ἁγίοις  
Πατρὸς ἡμῶν Εὐθυμίου, Ἐπισκόπου  
Σάρδεων τοῦ Ὁμολογητοῦ.

Τῇ αὐτῇ ἡμέρᾳ μνήμη τοῦ ὁσίου Πατρὸς  
ἡμῶν Κωνσταντίνου τοῦ ἐξ Ἰουδαίων.

Μνήμη τοῦ ὁσίου Πατρὸς ἡμῶν  
Εὐαρέστου.

Καὶ μνήμη τοῦ ἁγίου νέου Ἱερομάρτυρος  
Κωνσταντίου τοῦ Ῥώσου, ἀθλήσαντος ἐν  
Κωνσταντινουπόλει κατὰ τὸ ,αψμγ' ἔτος.

Ταῖς αὐτῶν ἁγίαις πρεσβείαις, ὁ Θεός,  
ἐλέησον καὶ σῶσον ἡμᾶς. Ἀμήν.

### ΧΟΡΟΣ

**Καταβασίαι τῆς Χριστοῦ Γεννήσεως Β'**

#### Ὦδὴ α'. Ἦχος α'.

Ἐσωσε λαόν, θαυματουργῶν Δεσπότης,  
\* Ὑγρὸν θαλάσσης κῦμα χερσώσας πάλαι.

\* Ἐκὼν δὲ τεχθεὶς ἐκ Κόρης, τρίβον βατὴν, \*  
Πόλου τίθησιν ἡμῖν, ὃν κατ' οὐσίαν, \* Ἰσὸν  
τε Πατρί, καὶ βροτοῖς δοξάζομεν.

#### Ὦδὴ γ'.

Νεῦσον πρὸς ὕμνους οἰκετῶν Εὐεργέτα,  
\* Ἐχθροῦ ταπεινῶν τὴν ἐπηρμένην ὀφρύν,  
\* Φέρων τε Παντεπόπτα τῆς ἁμαρτίας, \*  
Ὑπερθεν ἀκλόνητον, ἐστηριγμένους, \*  
Μάκαρ, μελωδοὺς τῇ βάσει τῆς πίστεως.

#### Ὦδὴ δ'.

Γένους βροτείου τὴν ἀνάπλασιν πάλαι,  
\* Αἰδων Προφήτης Ἀββακούμ, προμηνύει,  
\* Ἰδεῖν ἀφράστως ἀξιωθεὶς τὸν τύπον. \*  
Νέον βρέφος γάρ, ἐξ ὄρους τῆς Παρθένου, \*  
Ἐξηλθε λαῶν, εἰς ἀνάπλασιν Λόγος.

#### Ὦδὴ ε'.

Ἐκ νυκτὸς ἔργων, ἐσκοτισμένης πλάνης  
\* Ἰλασμόν ἡμῖν Χριστὲ τοῖς ἐργηγόρως, \*  
Νῦν σοι τελοῦσιν ὕμνον, ὡς εὐεργέτη, \*  
Ἐλθοις πορίζων εὐχερῇ τε τὴν τρίβον, \* Καθ'  
ἣν ἀνατρέχοντες, εὕροισιν κλέος.

#### Ὦδὴ ζ'.

Ναίων Ἰωνᾶς, ἐν μυχοῖς θαλαττίοις,  
\* Ἐλθεῖν ἐδεῖτο, καὶ ζάλην ἀπαρκέσαι. \*  
Νυγεὶς ἐγὼ δέ, τῷ τυραννοῦντος βέλει, \*  
Χριστὲ προσαυδῶ, τὸν κακῶν ἀναιρέτην, \*  
Θᾶπτον μολεῖν σε τῆς ἐμῆς ῥαθυμίας.

#### Ὦδὴ ζ'.

Τῷ παντάνακτος ἐξεφαύλισαν πόθῳ,  
\* Ἀπλητα θυμαίνοντος ἡγκιστρωμένοι, \*  
Παῖδες τυράννου δύσθεον γλωσσαλγίαν,  
\* Οἷς εἵκαθε πῦρ ἄσπετον, τῷ Δεσπότη, \*  
Λέγουσιν· Εἰς αἰῶνας εὐλογητὸς εἶ.

**Ὦδὴ η'.**

Αἰνοῦμεν, εὐλογοῦμεν καὶ προσκυνοῦμεν  
τὸν Κύριον.

Μήτηραν ἀφλέκτως εἰκονίζουσι Κόρης,  
\* Οἱ τῆς παλαιᾶς πυρπολούμενοι νέοι, \*  
Ὑπερφυῶς κύουσας, ἐσφραγισμένην. \*  
Ἄμφω δὲ δρῶσα, θαυματουργία μιᾷ, \* Λαοὺς  
πρὸς ὕμνον ἐξανίστησι χάρις.

**ΔΙΑΚΟΝΟΣ**

Τὴν Θεοτόκον καὶ μητέρα τοῦ φωτὸς ἐν  
ὑμνοῖς τιμῶντες μεγαλύνωμεν.

**ΧΟΡΟΣ**

Τοῦ Μηναίου ---

**Ὦδὴ θ'.**

**Κανὼν Α'.**

**Ἦχος α'. Ὁ Εἰρμός.**

Μεγάλυνον ψυχὴ μου, τὴν τιμιωτέραν  
καὶ ἐνδοξοτέραν, τῶν ἄνω στρατευμάτων.

Μυστήριον ξένον, ὁρῶ καὶ παράδοξον!  
οὐρανὸν τὸ Σπήλαιον, θρόνον Χερουβικόν,  
τὴν Παρθένον, τὴν φάτνην χωρίον, ἐν ᾧ  
ἀνεκλήθη ὁ ἀχώρητος, Χριστὸς ὁ Θεός, ὃν  
ἀνυμνοῦντες μεγαλύνομεν.

**Τροπάρια.**

Μεγάλυνον ψυχὴ μου, τὸν ἐκ τῆς  
Παρθένου, Θεὸν σαρκὶ τεχθέντα.

Ἐξαίσιον δρόμον, ὁρῶντες οἱ Μάγοι,  
ἀσυνήθους νέου ἀστέρος ἀρτιφατοῦς,  
οὐρανοῦ ὑπερλάμποντος, Χριστὸν Βασιλέα  
ἐτεκμήραντο, ἐν γῇ γεννηθέντα Βηθλεέμ,  
εἰς σωτηρίαν ἡμῶν.

Μεγάλυνον ψυχὴ μου, τὸν ἐν τῷ  
Σπηλαίῳ, τεχθέντα Βασιλέα.

Νηγενὲς Μάγων λεγόντων, παιδίον  
Ἄναξ, οὗ ἀστήρ ἐφάνη, ποῦ ἐστίν; εἰς γὰρ  
ἐκείνου προσκύνησιν ἤκομεν· μανεῖς ὁ

Ἡρώδης ἐταράττετο, Χριστὸν ἀνελεῖν, ὁ  
θεομάχος φρουαττόμενος.

Μεγάλυνον ψυχὴ μου, τῶν ὑπὸ τῶν  
Μάγων, Θεὸν προσκυνηθέντα.

Ἡκρίβωσε χρόνον Ἡρώδης ἀστέρος,  
οὗ ταῖς ἡγεσίαις οἱ Μάγοι ἐν Βηθλεέμ,  
προσκυνοῦσι Χριστῷ σὺν δώροις· ὕψ'  
οὗ πρὸς Πατρίδα ὁδηγοῦμενοι, δεινὸν  
παιδοκτόνον, ἐγκατέλιπον παιζόμενον.

Τοῦ Μηναίου ---

**Κανὼν Ἰαμβικός.**

**Ἦχος α'. Ὁ Εἰρμός.**

Σήμερον ἡ Παρθένος, τίκτει τὸν  
Δεσπότην, ἐνδον ἐν τῷ Σπηλαίῳ.

Στέργειν μὲν ἡμᾶς, ὡς ἀκίνδυνον φόβῳ,  
\* Ρᾶον σιωπὴν, τῷ πόθῳ δὲ Παρθένε, \*  
Ὑμνοὺς ὑφαίνειν, συντόνως τεθηγμένους,  
\* Ἐργῶδές ἐστιν, ἀλλὰ καὶ Μήτηρ σθένης, \*  
Ὅση πέφυκεν ἡ προαίρεσις δίδου.

Σήμερον ὁ Δεσπότης, τίκτεται ὡς βρέφος,  
ὑπὸ Μητρὸς Παρθένου.

Στέργειν μὲν ἡμᾶς, ὡς ἀκίνδυνον φόβῳ,  
\* Ρᾶον σιωπὴν, τῷ πόθῳ δὲ Παρθένε, \*  
Ὑμνοὺς ὑφαίνειν, συντόνως τεθηγμένους,  
\* Ἐργῶδές ἐστιν, ἀλλὰ καὶ Μήτηρ σθένης, \*  
Ὅση πέφυκεν ἡ προαίρεσις δίδου.

Δόξα.

Μεγάλυνον ψυχὴ μου, τῆς  
τρисуποστάτου, καὶ ἀδιαιρέτου, Θεότητος τὸ  
κράτος.

Τύπους ἀφεγγεῖς καὶ σκιάς  
παρηγμένας, \* Ὡ Μητερ ἀγνή, τοῦ Λόγου  
δεδορκότες, \* Νέου φανέντος, ἐκ πύλης  
κεκλεισμένης, \* Δοξούμενοί τε, τῆς  
ἀληθείας φάος, \* Ἐπαξίως σὴν εὐλογοῦμεν  
γαστέρα.

Καὶ νῦν.

Μεγάλυνον ψυχὴ μου, τὴν  
λυτρωσαμένην, ἡμᾶς ἐκ τῆς κατάρας.

Πόθου τετευχώς, καὶ Θεοῦ παρουσίας,  
\* Ὁ χριστοτερπῆς λαὸς ἡξιωμένος, \*  
Νῦν ποτνιαῖται τῆς παλιγγενεσίας. \* Ὡς  
ζωοποιοῦ· τὴν χάριν δὲ Παρθένε, \* Νέμοις  
ἄχραντε, προσκυνῆσαι τὸ κλέος.

**Ὡδὴ θ'. Καταβασία. Ἦχος α'.**

Μεγάλυνον ψυχὴ μου, τὴν  
λυτρωσαμένην, ἡμᾶς ἐκ τῆς κατάρας.

Στέργειν μὲν ἡμᾶς, ὡς ἀκίνδυνον φόβῳ,  
\* Ῥᾶον σιωπῇ, τῷ πόθῳ δὲ Παρθένε, \*  
Ὑμνοὺς ὑφαίνειν, συντόνως τεθηγμένους,  
\* Ἐργῶδές ἐστιν, ἀλλὰ καὶ Μήτηρ σθένης, \*  
Ὅση πέφυκεν ἡ προαίρεσις δίδου.

#### ΔΙΑΚΟΝΟΣ

Ἔτι καὶ ἔτι ἐν εἰρήνῃ τοῦ Κυρίου  
δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἁγίων μνημονεύσαντες,  
ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

#### ΙΕΡΕΥΣ

Ὅτι σὲ αἰνοῦσι πᾶσαι αἱ δυνάμεις τῶν  
οὐρανῶν καὶ σοὶ τὴν δόξαν ἀναπέμπουσι,  
τῷ Πατρὶ καὶ τῷ Υἱῷ καὶ τῷ ἁγίῳ Πνεύματι,  
νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

#### ΧΟΡΟΣ

**Ἐξαποστειλάριον.**

Τοῦ Μηναίου ---

**Ἦχος γ'. Αὐτόμελον.**

Ἐπεσκέψατο ἡμᾶς, ἐξ ὕψους ὁ Σωτὴρ  
ἡμῶν, ἀνατολὴ ἀνατολῶν, καὶ οἱ ἐν σκότει  
καὶ σκιᾷ, εὗρομεν τὴν ἀλήθειαν· καὶ γὰρ ἐκ  
τῆς Παρθένου ἐτέχθη ὁ Κύριος. (ἐκ γ')

**Οἱ Αἱνοί. Ἦχος δ'.**

Πᾶσα πνοὴ αἰνεσάτω τὸν Κύριον.  
Αἰνεῖτε τὸν Κύριον ἐκ τῶν οὐρανῶν· αἰνεῖτε  
αὐτὸν ἐν τοῖς ὑψίστοις. Σοὶ πρέπει ὕμνος τῷ  
Θεῷ.

Αἰνεῖτε αὐτόν, πάντες οἱ ἄγγελοι αὐτοῦ·  
αἰνεῖτε αὐτόν, πᾶσαι αἱ δυνάμεις αὐτοῦ. Σοὶ  
πρέπει ὕμνος τῷ Θεῷ.

Αἰνεῖτε αὐτὸν ἥλιος καὶ σελήνη, αἰνεῖτε αὐτόν  
πάντα τὰ ἄστρον καὶ τὸ φῶς.

Αἰνεῖτε αὐτόν οἱ οὐρανοὶ τῶν οὐρανῶν καὶ τὸ  
ὔδωρ τὸ ὑπεράνω τῶν οὐρανῶν. Αἰνεσάτωσαν τὸ  
ὄνομα Κυρίου.

Ὅτι αὐτὸς εἶπε, καὶ ἐγενήθησαν, αὐτὸς  
ἐνετείλατο, καὶ ἐκτίσθησαν.

Ἔστησεν αὐτὰ εἰς τὸν αἰῶνα καὶ εἰς τὸν αἰῶνα  
τοῦ αἰῶνος· πρόσταγμα ἔθετο, καὶ οὐ παρελεύσεται.

Αἰνεῖτε τὸν Κύριον ἐκ τῆς γῆς, δράκοντες καὶ  
πᾶσαι ἄβυσσοι.

Πῦρ, χάλαζα, χιὼν, κρύσταλλος, πνεῦμα  
καταιγίδος, τὰ ποιοῦντα τὸν λόγον αὐτοῦ.

Τὰ ὄρη καὶ πάντες οἱ βουνοί, ξύλα καρποφόρα  
καὶ πᾶσαι κέδροι.

Τὰ θηρία καὶ πάντα τὰ κτήνη, ἐρπετὰ καὶ  
πετεινὰ πτερωτά.

Βασιλεῖς τῆς γῆς καὶ πάντες λαοί, ἄρχοντες καὶ  
πάντες κριταὶ γῆς.

Νεανίσκοι καὶ παρθένοι, πρεσβύτεροι μετὰ  
νεωτέρων· αἰνεσάτωσαν τὸ ὄνομα Κυρίου, ὅτι ὑψώθη  
τὸ ὄνομα αὐτοῦ μόνου.



Ἡ ἐξομολόγησις αὐτοῦ ἐπὶ γῆς καὶ οὐρανοῦ. καὶ ὑψώσει κέρασ λαοῦ αὐτοῦ.

Ὑμνος πᾶσι τοῖς ὁσίοις αὐτοῦ, τοῖς υἱοῖς Ἰσραὴλ, λαῶ ἐγγίζοντι αὐτῷ.

Ἄσατε τῷ Κυρίῳ ἄσμα καινόν, ἡ αἰνεσις αὐτοῦ ἐν ἐκκλησίᾳ ὁσίων.

Εὐφρανθήτω Ἰσραὴλ ἐπὶ τῷ ποιήσαντι αὐτόν, καὶ οἱ υἱοὶ Σιών ἀγαλλιᾶσθωσαν ἐπὶ τῷ βασιλεῖ αὐτῶν.

Αἰνεσάτωσαν τὸ ὄνομα αὐτοῦ ἐν χορῷ, ἐν τυμπάνῳ καὶ ψαλτηρίῳ ψαλάτωσαν αὐτῷ.

Ὅτι εὐδοκεῖ Κύριος ἐν τῷ λαῷ αὐτοῦ καὶ ὑψώσει πραεῖς ἐν σωτηρίᾳ.

Καυχῆσονται ὅσοι ἐν δόξῃ καὶ ἀγαλλιᾶσονται ἐπὶ τῶν κοιτῶν αὐτῶν.

Αἱ ὑψώσεις τοῦ Θεοῦ ἐν τῷ λάρυγγι αὐτῶν, καὶ ῥομφαῖαι δίστομοι ἐν ταῖς χερσὶν αὐτῶν.

Τοῦ ποιῆσαι ἐκδίκησιν ἐν τοῖς ἔθνεσιν, ἐλεγμοὺς ἐν τοῖς λαοῖς.

Τοῦ δησαι τοὺς βασιλεῖς αὐτῶν ἐν πέδαις καὶ τοὺς ἐνδόξους αὐτῶν ἐν χειροπέδαις σιδηραῖς.

Τοῦ ποιῆσαι ἐν αὐτοῖς κρῖμα ἔγγραπτον· δόξα αὕτη ἔσται πᾶσι τοῖς ὁσίοις αὐτοῦ.

Αἰνεῖτε τὸν Θεὸν ἐν τοῖς ἁγίοις αὐτοῦ, αἰνεῖτε αὐτόν ἐν στερεώματι τῆς δυνάμεως αὐτοῦ.

Τοῦ Μηναίου ---

### Ἦχος δ'.

*Αἰνεῖτε αὐτὸν ἐπὶ ταῖς δυναστείαις αὐτοῦ, αἰνεῖτε αὐτόν κατὰ τὸ πλῆθος τῆς μεγαλωσύνης αὐτοῦ.*

Εὐφραίνεσθε Δίκαιοι, οὐρανοὶ ἀγαλλιᾶσθε, σκιρτήσατε τὰ ὄρη, Χριστοῦ γεννηθέντος, Παρθένης καθεύεται, τὰ Χερουβὶμ μιμουμένη, βαστάζουσα ἐν κόλποις, Θεὸν Λόγον σαρκωθέντα. Ποιμένες τὸν τεχθέντα δοξάζουσι. Μάγοι τῷ Δεσπότῃ δῶρα προσφέρουσιν. Ἄγγελοι

ἀνυμνοῦντες λέγουσιν· Ἀκατάληπτε Κύριε, δόξα σοι.

*Αἰνεῖτε αὐτὸν ἐν ἤχῳ σάλπιγγος, αἰνεῖτε αὐτόν ἐν ψαλτηρίῳ καὶ κιθάρᾳ.*

Ὁ Πατὴρ εὐδόκησεν, ὁ Λόγος σὰρξ ἐγένετο, καὶ ἡ Παρθένης ἔτεκε, Θεὸν ἐνανθρωπήσαντα, Ἀστὴρ μηνύει· Μάγοι προσκυνοῦσι· Ποιμένες θαυμάζουσι, καὶ ἡ κτίσις ἀγάλλεται.

*Αἰνεῖτε αὐτὸν ἐν τυμπάνῳ καὶ χορῷ, αἰνεῖτε αὐτόν ἐν χορδαῖς καὶ ὀργάνῳ.*

Θεοτόκε Παρθέने, ἡ τεκοῦσα τὸν Σωτῆρα, ἀνέτρεψας τὴν πρώτην κατάραν τῆς Εὐας, ὅτι Μήτηρ γέγονας, τῆς εὐδοκίας τοῦ Πατρός, βαστάζουσα ἐν κόλποις, Θεὸν Λόγον σαρκωθέντα. Οὐ φέρει το μυστήριον ἔρευναν· πίστει μόνη τοῦτο πάντες δοξάζομεν, κράζοντες μετὰ σοῦ καὶ λέγοντες· Ἀνερμήνευτε Κύριε, Δόξα σοι.

*Αἰνεῖτε αὐτὸν ἐν κυμβάλοις εὐήχοις, αἰνεῖτε αὐτόν ἐν κυμβάλοις ἀλαλαγμοῦ. Πᾶσα πνοὴ αἰνεσάτω τὸν Κύριον.*

Δεῦτε ἀνυμνήσωμεν, τὴν Μητέρα τοῦ Σωτῆρος, τὴν μετὰ τόκον πάλιν ὀφθεισαν Παρθένον· Χαίροις Πόλις ἔμψυχε, τοῦ Βασιλέως καὶ Θεοῦ, ἐν ἣ Χριστὸς οἰκήσας, σωτηρίαν εἰργάσατο. Μετὰ τοῦ Γαβριὴλ ἀνυμνοῦμέν σε, μετὰ τῶν Ποιμένων δοξάζομεν κράζοντες· Θεοτόκε πρέσβευε, τῷ ἐκ σοῦ σαρκωθέντι, σωθῆναι ἡμᾶς.

Δόξα.

Τοῦ Μηναίου ---

### Ἦχος πλ. β'.

Σήμερον ἡ ἀόρατος φύσις, τοῖς βροτοῖς ἐκ Παρθένου συνάπτεται. Σήμερον ἡ ἄπειρος οὐσία, ἐν Βηθλεὲμ σπαργάνοις ἐνειλίσσεται. Σήμερον ὁ Θεὸς



δι' ἀστέρος Μάγους εἰς προσκύνησιν ἄγει,  
προμηνύοντας αὐτοῦ τὴν τριήμερον ταφήν,  
ὡς ἐν χρυσῷ καὶ σμύρνῃ καὶ λιβάνῳ· διὸ  
ψάλλομεν. Ὁ σαρκωθεὶς ἐκ Παρθένου,  
Χριστὲ ὁ Θεός, σῶσον τὰς ψυχὰς ἡμῶν.

Καὶ νῦν.

Τοῦ Μηναίου - -

### Ἦχος β'.

Σήμερον ὁ Χριστός, ἐν Βηθλεὲμ  
γεννᾶται ἐκ Παρθένου. Σήμερον ὁ ἀναρχος  
ἄρχεται, καὶ ὁ Λόγος σαρκουται. Αἱ  
δυνάμεις τῶν οὐρανῶν ἀγάλλονται, καὶ  
ἡ γῆ σὺν τοῖς ἀνθρώποις εὐφραίνεται.  
Οἱ Μάγοι τὰ δῶρα προσφέρουσιν, οἱ  
Ποιμένες τὸ θαῦμα κηρύττουσιν, ἡμεῖς δὲ  
ἀκαταπαύστως βοῶμεν· Δόξα ἐν ὑψίστοις  
Θεῷ, καὶ ἐπὶ γῆς εἰρήνη, ἐν ἀνθρώποις  
εὐδοκία.

### Ἡ Μεγάλη Δοξολογία

Δόξα σοι τῷ δείξαντι τὸ φῶς. Δόξα  
ἐν ὑψίστοις Θεῷ καὶ ἐπὶ γῆς εἰρήνη, ἐν  
ἀνθρώποις εὐδοκία.

Ὑμνοῦμέν σε, εὐλογοῦμέν σε,  
προσκυνοῦμέν σε, δοξολογοῦμέν σε,  
εὐχαριστοῦμέν σοι, διὰ τὴν μεγάλην σου  
δόξαν.

Κύριε βασιλεῦ, ἐπουράνιε Θεέ, Πάτερ  
παντοκράτορ· Κύριε Υἱὲ μονογενές, Ἰησοῦ  
Χριστέ, καὶ Ἅγιον Πνεῦμα.

Κύριε ὁ Θεός, ὁ ἀμνὸς τοῦ Θεοῦ, ὁ  
Υἱὸς τοῦ Πατρὸς, ὁ αἴρων τὴν ἁμαρτίαν  
τοῦ κόσμου, ἐλέησον ἡμᾶς, ὁ αἴρων τὰς  
ἁμαρτίας τοῦ κόσμου.

Πρόσδεξαι τὴν δέησιν ἡμῶν, ὁ  
καθήμενος ἐν δεξιᾷ τοῦ Πατρὸς, καὶ  
ἐλέησον ἡμᾶς.

Ὅτι σὺ εἶ μόνος Ἅγιος, σὺ εἶ μόνος  
Κύριος, Ἰησοῦς Χριστός, εἰς δόξαν Θεοῦ  
Πατρὸς. Ἀμήν.

Καθ' ἐκάστην ἡμέραν εὐλογήσω σε καὶ  
αἰνέσω τὸ ὄνομά σου εἰς τὸν αἰῶνα καὶ εἰς  
τὸν αἰῶνα τοῦ αἰῶνος.

Καταξίωσον, Κύριε, ἐν τῇ ἡμέρᾳ ταύτῃ,  
ἀναμαρτήτους φυλαχθῆναι ἡμᾶς.

Εὐλογητὸς εἶ, Κύριε, ὁ Θεὸς τῶν  
Πατέρων ἡμῶν, καὶ αἰνετὸν καὶ  
δεδοξασμένον τὸ ὄνομά σου εἰς τοὺς  
αἰῶνας. Ἀμήν.

Γένοιτο, Κύριε, τὸ ἔλεός σου ἐφ' ἡμᾶς,  
καθάπερ ἠλπίσαμεν ἐπὶ σέ.

Εὐλογητὸς εἶ Κύριε, δίδαξόν με τὰ  
δικαιώματά σου.

Εὐλογητὸς εἶ Κύριε, δίδαξόν με τὰ  
δικαιώματά σου.

Εὐλογητὸς εἶ Κύριε, δίδαξόν με τὰ  
δικαιώματά σου.

Κύριε, καταφυγὴ ἐγενήθης ἡμῖν ἐν  
γενεᾷ καὶ γενεᾷ. Ἐγὼ εἶπα· Κύριε, ἐλέησόν  
με, ἴασαι τὴν ψυχὴν μου, ὅτι ἡμαρτόν σοι.

Κύριε, πρὸς σέ κατέφυγον. Δίδαξόν με  
τοῦ ποιεῖν τὸ θέλημά σου, ὅτι σὺ εἶ ὁ Θεός  
μου.

Ὅτι παρὰ σοὶ πηγὴ ζωῆς, ἐν τῷ φωτί  
σου ὁψόμεθα φῶς.

Παράτεινον τὸ ἔλεός σου τοῖς  
γινώσκουσί σε.

Ἅγιος ὁ Θεός, Ἅγιος Ἰσχυρός, Ἅγιος  
Αθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἀγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

Ἅγιος ὁ Θεός, Ἅγιος Ἰσχυρός, Ἅγιος  
Ἀθάνατος, ἐλέησον ἡμᾶς.

**Ἀπολυτίκιον τῆς Ἑορτῆς.**

Τοῦ Μηναίου - - -

**Ἦχος δ'.**

Ἡ Γέννησίς σου Χριστέ ὁ Θεὸς ἡμῶν,  
ἀνέτειλε τῷ κόσμῳ τὸ φῶς τὸ τῆς γνώσεως·  
ἐν αὐτῇ γὰρ οἱ τοῖς ἄστροις λατρεύοντες,  
ὑπὸ ἀστέρος ἐδιδάσκοντο, σὲ προσκυνεῖν,  
τὸν ἥλιον τῆς δικαιοσύνης, καὶ σὲ  
γινώσκειν ἐξ ὕψους ἀνατολήν. Κύριε δόξα  
σοι.